

कल्पवृक्ष नेपाल, ललितपुर

Kalpabriksha Nepal, Lalitpur

को

विधान - २०८१(२०२४)

प्रस्तावना:- समृद्धि, समावेशी विकास, र समाजका समस्याहरूको समाधानमा युवाहरूको महत्वपूर्ण भूमिका रहेको छ । यद्यपि युवाहरूको क्षमतालाई पूर्ण रूपमा उपयोग गरिएको छैन । त्यसैले आजको युवा समुदायमा नयाँ ऊर्जा, नयाँ सोच, र नयाँ क्रियाशीलता प्रेरित गर्ने दृढ निश्चयका साथ युवाहरूको समृद्धि, उत्कृष्ट भविष्य र समाजका नेतृत्वमा सहभागिता बढाउनका लागि **कल्पवृक्ष नेपाल** नामक संस्था स्थापना गरी सुसंचालन र सुव्यवस्थाका लागि संस्था दर्ता ऐन २०३४ बमोजिम यो विधान बनाइएको छ ।

परिच्छेद-१

प्रारम्भिक

१. संस्थाको नाम:- यस संस्थाको नाम "कल्पवृक्ष नेपाल" रहनेछ । अंग्रेजीमा "Kalpabriksha Nepal" रहनेछ । छोटकरीमा नेपाली "कल्पवृक्ष" र अंग्रेजीमा "Kalpabriksha" रहनेछ ।

क. संस्थाको कार्यालय रहने स्थान:- यस संस्थाको कार्यालय ललितपुर जिल्ला गोदावरी नगरपालिका वडा नं. १३ मा रहनेछ ।

ख. यस संस्थाको कार्यक्षेत्र:- यस संस्थाको कार्यक्षेत्र आवश्यकता अनुसार सम्बन्धित जिल्लाको स्थानीय अधिकारीको स्वीकृति लिई नेपाल राज्यभित्र हुनेछ ।

ग. प्रारम्भ:- यो विधान संस्था दर्ता भएको मितिदेखि प्रारम्भ हुनेछ ।

घ. संस्थाको अस्तित्व:- यो संस्था एक अविच्छिन्न उत्तराधिकारवाला, संगठित, स्वशासित, गैर नाफामूलक, गैर राजनीतिक तथा गैर सरकारी सामाजिक संस्था हुनेछ । संस्थाबाट आफ्नो उद्देश्य बाहेक आय आर्जन गर्ने तथा कुनै प्रकारको शुल्क लिई वा नलिई परामर्श प्रदान गर्ने कार्य गरिने छैन तर जनहितलाई ध्यानमा दिई संस्थाबाट संस्थागत स्रोत वृद्धि गर्ने तथा सामाजिक विकास कोष खडा गर्न उद्देश्यमूलक आयआर्जन कार्य सम्बन्धित निकायको पूर्व स्वीकृति लिई आयआर्जन कार्यक्रम सञ्चालन गर्न सकिनेछ ।

२. परिभाषा:-

क. "विधान" भन्नाले कल्पवृक्ष नेपालको विधानलाई सम्झनु पर्दछ ।

ख. "संस्था" भन्नाले कल्पवृक्ष नेपाललाई जनाउँदछ ।

- ग. "समिति" भन्नाले यस विधानको दफा १३ बमोजिम गठित कार्य समितिलाई जनाउँदछ ।
- घ. "सभा" भन्नाले यस विधान बमोजिम बसेको साधारण सभा र विशेष साधारण सभालाई समेत जनाउँदछ ।
- ङ. "पदाधिकारी" भन्नाले संस्थाका पदाधिकारीहरुलाई सम्झनुपर्दछ ।
- च. नियम, विनियम भन्नाले यस विधान अन्तर्गत बन्ने नियम विनियमलाई जनाउँछ ।
- छ. स्थानीय अधिकारी भन्नाले प्रमुख जिल्ला अधिकारीलाई जनाउँछ ।
- ज. तोकिएको वा तोकिए बमोजिम भन्नाले यो विधान र यस विधान अन्तर्गत बनेको नियम विनियममा तोकिएको वा तोकिए बमोजिम सम्झनु पर्दछ ।
- झ. 'स्थानीय निकाय' भन्नाले गाउँपालिका, महानगरपालिका, उपमहानगरपालिका, नगरपालिका र जिप्रकालाई जनाउने छ ।
- ञ. 'सदस्य' भन्नाले संस्थाको विद्यान अनुसार विधिवत रुपमा सधारण सदस्य भएका व्यक्तिलाई बुझाउनेछ ।
- ट. 'रणनीतिक योजना' भन्नाले संस्थाले निर्धारण गरेको उद्देश्य पुरा गर्ने रणनीतिलाई बुझाउने छ ।
- ठ. 'आवधिक योजना' भन्नाले संस्थाले निश्चित अवधिभित्र हासिल गर्नुपर्ने उद्देश्य सहितको योजनालाई बुझाउने छ ।

३. संस्थाको छाप र चिन्ह:- प्रचलित व्यवस्थाको प्रतिकूल नहुनेगरी संस्थाको एउटा छुट्टै छाप र चिन्ह हुनेछ । छाप र चिन्ह अनुसूचि १ बमोजिमको ढाँचामा हुनेछ । तर संस्थाको नाम छाप र चिन्ह पूर्व दर्ता भएको कुनै संस्थासँग मेल खाएमा संशोधनको प्रक्रियाद्वारा तुरन्त संशोधन गरिनेछ । कार्य समितिले आवश्यक देखेमा छाप र चिन्ह कुनै पनि बेला परिवर्तन वा संशोधन गरिनेछ ।

परिच्छेद-२

उद्देश्य

४. संस्थाको उद्देश्य:- संस्थाको उद्देश्य देहाय बमोजिम रहनेछ ।

- क. यो संस्था मुनाफा रहित, जनहितकारी सामाजिक संस्था हुनेछ ।
- ख. युवामा उद्यमशिलताको विकास गर्न राष्ट्रिय र अन्तराष्ट्रिय रुपमा युवा र विभिन्न वर्गविच साझेदारी एवं समझदारी कायम गर्ने ।
- ग. युवाको ज्ञान सिप क्षमतालाई अभिवृद्धि गर्न, उनीहरुको विचार, भावना, अनुभव व्यक्त गर्न तथा प्रतिभा र सम्भाव्यता प्रस्फुटन गर्न साझा मञ्च उपलब्ध गराउन सहयोग पुऱ्याउने ।

घ. आवश्यकता अनुसार अन्य संघसंस्थासँगको सहकार्यमा युवाको मानसिक स्वास्थ्यको स्थिति सुधार्ने उद्देश्यका कार्यक्रमहरु सञ्चालन गर्ने ।

ङ. युवाहरुलाई उत्पीडन र दुर्व्यवहार विरुद्ध लड्नको निम्ति चेतनामुलक कार्यक्रमहरु आयोजना गर्ने ।

च. युवाहरुलाई सशक्त बनाउन, सामाजिक कुरीतिहरु विरुद्धको लडाइमा संलग्न गराउन, र सकारात्मक सामाजिक परिवर्तनको वकालत गर्नको लागि प्रोत्साहन गर्न विभिन्न कार्यक्रमहरु संचालन गर्ने ।

छ. सामूहिक रूपमा साझा लक्ष्य हासिल गर्न समान विचारधाराका संस्थाहरुसँग आवश्यक सहकार्य गर्ने।

५. संस्थाको उद्देश्य प्राप्त गर्न गरिने कामहरु:- यस संस्थाले उपरोक्त उद्देश्यहरु प्राप्त गर्न देहायका कार्यहरु गर्नेछ:-

क. संस्थाले प्रचलित नेपाल कानून बमोजिम सम्बन्धित निकायबाट अनुमति वा इजाजत प्राप्त गरि आफ्ना उद्देश्यहरु कार्यान्वयन गर्नेछ ।

ख. संस्थालाई आवश्यक पर्ने भवन निर्माण गर्ने वा भाडामा वा लिजमा लिने छ र कार्यालय सामान तथा सवारी साधन खरिद गर्नेछ वा भाडामा लिई प्रयोग गर्नेछ ।

ग. संस्थालाई आवश्यक पर्ने कर्मचारी नियुक्त गर्ने तथा तिनको सेवा सर्तहरु निर्धारण गर्नेछ ।

घ. संस्थाले सम्बन्धित निकाय वा सरोकारवालाबाट अनुमति वा इजाजत प्राप्त गरि उनीहरुका दर्शकहरुको लागि अनुकूल विशेष कार्यक्रमहरु सञ्चालन गर्नेछ ।

ङ. संस्थाको उद्देश्य अनुरूप सम्बन्धित निकायको स्वीकृत लिई शाखा विस्तार गर्ने तथा शाखा कार्यालयको स्पष्ट ठेगाना, पदाधिकारी र कर्मचारीको विवरण जिविस अन्तर्गत संघसंस्था समन्वय शाखामा बुझाउनेछ ।

च. संस्थाले आफ्नो उद्देश्य पूरा गर्न संस्थाको दूरदृष्टी, लक्ष्य, उद्देश्य, क्रियाकलाप, सहितको आवधिक रणनीतिक योजना तयार गरी कार्यान्वयन गर्नेछ ।

छ. संस्थाले आफ्नो आर्थिक तथा प्रशासनिक नियमावली, नियम विनियमहरु बनाई आफ्नो साधारणसभाबाट पारित गरी कार्यान्वयन गर्नेछ ।

ज. संस्थाले आफ्नो आचारसंहिता निर्माण गरी लागु गर्नेछ ।

झ. संस्थाको आफ्नो मुल्य र मान्यतामा कुनै पनि हालतमा समझौता गर्नेछैन ।

ञ. संस्थाको आन्तरिक जीवनपद्धती पुर्णत लोकतान्त्रिक बनाइनेछ ।

ट. सामाजिक लेखापरिक्षण तथा जनलेखा परीक्षणहरु गरी संस्थालाई पारदर्शी बनाइनेछ ।

परिच्छेद-३

सदस्यता

६. **सदस्यहरुको वर्गीकरण-** यस संस्थाका देहाय बमोजिम ३ प्रकारका सदस्यहरुको वर्गीकरण गरिएको छ:-

क. **साधारण सदस्य:-** यस विधानको दफा ७ बमोजिम योग्यता पुगेको कुनै पनि नेपाली नागरिकले तोकिएको प्रकृया अन्तर्गत रहि आवेदन गरेमा संस्थाको सदस्यता प्राप्त गर्ने व्यक्तिहरु साधारण सदस्य हुनेछन् ।

ख. **संस्थापक सदस्य:-** यस संस्था दर्ता हुँदाको बखतका पदाधिकारीहरु संस्थापक सदस्य हुनेछन् । संस्थापक सदस्यहरु आफैले संस्थाबाट राजिनामा दिएर निस्किएको अवस्थामा बाहेक आजीवन सदस्य रहने छन् ।

ग. **मानार्थ सदस्य:-** समितिले उपयुक्त ठहर गरेको यस संस्थालाई विशेष योगदान गरेको नेपाली वा विदेशी नागरिकलाई संस्थाको मानार्थ सदस्य प्रदान गर्न सक्नेछ तर मानार्थ सदस्यहरुको मताधिकार रहने छैन ।

७. **सदस्यता प्राप्तिको लागि आवश्यक योग्यता:-** यस संस्थाको सदस्यको लागि देहाय बमोजिमको योग्यता पुगेको हुनु पर्नेछ ।

क. नेपाली नागरिक भएको ।

ख. १८ वर्ष उमेर पुरा गरेको ।

ग. मानसिक सन्तुलन नगुमाएको ।

घ. सार्वजनिक सम्पत्ती हिनाविना गरेको नठहरेको ।

ङ. नैतिक पतन देखिने फौजदारी र भ्रष्टाचारीको अभियोगमा सजाय नपाएको ।

च. संस्थाको विधान, नीति र कार्यक्रमलाई पालना गर्न प्रतिवद्ध भएको ।

८. **संस्थाको सदस्य प्राप्त गर्न वा वहाल रहन नसक्ने अवस्था:-** देहायको अवस्थामा कुनै व्यक्तिले संस्थाको सदस्यता प्राप्त गर्न वा वहाल रहन सक्ने छैन ।

क. गैह्र नेपाली नागरिक ।

ख. १८ वर्ष उमेर पूरा नभएका ।

ग. मगज विप्रेको वा बौलाएका ।

- घ. सार्वजनिक सम्पत्ति हिनाविना गरेको ठहरेको ।
- ङ. नैतिक पतन देखिने फौजदारी र भ्रष्टाचारीको अभियोगमा सजाय पाएको ।
- च. सम्बन्धित संस्थाको व्यवस्थापनमा नीजि स्वार्थ भएको ।
- छ. साहुको दामासाहीमा परेको ।
- ज. कुनै प्रकारको चोरी, ठगी, कित्ते वा जालसाजी गरेको वा आफ्नो जिम्माको धनमाल अनधिकृत तवरले मासेको वा दुरुपयोग गरेको वा भ्रष्टाचार गरेको अभियोगमा अदालतबाट कसुरदार ठहरी सजाय पाई सजाय पाएको १ वर्ष ननाघेको ।

९. सदस्यताको समाप्ति:-

१. देहायको अवस्थामा कुनै व्यक्ति संस्थाको सदस्यमा वहाल रहने छैन ।
 - क. यस विधानको दफा ८ बमोजिमको सदस्यता प्राप्त गर्न नसक्ने भएमा ।
 - ख. साधारण सभाको ७५% को सदस्यहरुको बहुमतले संस्थाको सदस्य पदबाट हटाउने प्रस्ताव पारित गरेमा ।
 - ग. सदस्यले आफ्नो पदबाट दिएको राजीनामा स्वीकृत भएमा ।
 - घ. संस्थाको काम कारवाहीमा वेइमानी वा बदनियत गरेको कुरा अदालतबाट प्रमाणित भएमा ।
 - ङ. यस विधान बमोजिम संस्थाले गर्न नहुने, भनी तोकिएको कुनै कार्य गरेमा ।
 - च. सदस्यता शुल्क बुझाउन बाँकी भएमा ।
 - छ. संस्था विघटन भै खारेज भएमा ।
 - ज. निज सदस्यको मृत्यु भएमा ।
२. कुनै व्यक्तिका सम्बन्धमा संस्थाको सदस्यता प्राप्त गर्न वा वहाल रहन अयोग्य ठहराउनु भन्दा अघि संस्थाले निजलाई सो कुराको सूचना दिई, सफाईको सबुद पेश गर्ने मौका दिइने छ ।

१०. सदस्यता शुल्क र सदस्यता प्रदान गर्ने विधि:- यस विधानको दफा ६ बमोजिम देहाय बमोजिमको शुल्क तिरी सदस्यता प्राप्त गर्न सक्नेछन् ।

१. साधारण सदस्य:-

क. साधारण सदस्य प्राप्त गर्न चाहने व्यक्तिले प्रवेश शुल्क वापत रु १५०० र वार्षिक शुल्क वापत रु. १०० बुझाई तोकिएको प्रक्रिया अनुसार आवेदन पेश गर्नेलाई कार्य समितिको निर्णयले साधारण सदस्यता प्रदान गर्न सक्नेछ ।

ख. त्यस्ता साधारण सदस्यले वार्षिक नवीकरण शुल्क रु. १०० बुझाउनु पर्नेछ ।

ग. साधारण सदस्यता प्राप्त गर्ने सदस्यले प्रत्येक वर्ष आर्थिक वर्षको श्रावण मसान्त भित्र रु. १०० दस्तुर बुझाई नवीकरण गराई सक्नु पर्नेछ ।

२. संस्थापक सदस्य:-

क. यो संस्था दर्ता हुदाको बखतका तदर्थ समितिका पदाधिकारीहरु संस्थापक सदस्य हुनेछन् ।

ख. संस्थापक सदस्यहरुले सदस्यताको लागि प्रवेश शुल्क बुझाउन पर्ने छैन तर उपदफा १ बमोजिम शुल्क बुझाएर सदस्यता हरेक वर्ष नविकरण गर्न पर्नेछ ।

३. मानार्थ सदस्य:-

क. साधारण सभाको निर्णयले उपयुक्त ठानेको समाजसेवी, विशिष्ट व्यक्ति तथा प्रतिष्ठित नेपाली नागरिक तथा विदेशी महानुभावहरुलाई मानार्थ सदस्यता प्रदान गर्न सक्ने छ, तर मानार्थ सदस्यको मताधिकार रहने छैन ।

ख. दफा ७(क) र ८(क) मानार्थ सदस्यता प्रदान गर्नको लागि बाधा बन्ने छैन ।

४. कुनै आवेदकलाई सदस्यता नदिने निर्णय गरेमा सो को कारण सहितको जानकारी आवेदकलाई दिईनेछ ।

६. सबै सदस्यहरुले यस विधान र विधान अन्तर्गत बनेको नियम र विनियम बमोजिम भएको व्यवस्थाको पालना गर्नु पर्नेछ ।

७. संस्थाले प्रदान गरेको उपदफा १, २ र ३ अनुसारको सदस्यहरुको तोकिएको ढाँचामा छुट्टै अभिलेख पुस्तिका रहनेछ ।

परिच्छेद-४

साधारण सभा, कार्य समिति तथा बैठक सम्बन्धी व्यवस्था

११. साधारण सभाको गठन:-

१. यस विधानको दफा ७ अनुसार सदस्यता प्राप्त गर्ने मानार्थ सदस्यहरु बाहेक अन्य सदस्यहरु भएको एक साधारण सभा गठन हुनेछ । र यस्मा मानार्थ सदस्यहरु आमन्त्रित हुने छन् । साधारण सभा संस्थाको सर्वोच्च अंग हुनेछ ।

२. यस संस्थाको साधारण सभा, देहाय बमोजिम हुनेछ ।

क. वार्षिक साधारण सभा:- वर्षको एक पटक वार्षिक साधारण सभा बस्नेछ ।

ख. विशेष साधारण सभा:- संस्थाको कूल सदस्य संख्याको १/४ (एक चौथाई) सदस्यहरुले कारण खुलाई विशेष साधारण सभाले माग गरेमा, कार्य समितिले कम्तीमा १५ (पन्ध्र) दिनभित्र अनिवार्य रुपमा विशेष साधारण सभा बोलाउनु पर्दछ । तर साधारण सभा वा विशेष सभा बसेको ३ महिना भित्र पुनः विशेष साधारण सभा बस्न भने सक्ने छैन ।

३. यस संस्थाको प्रथम वार्षिक साधारण सभा संस्था स्थापना भएको आ.व. समाप्त भएको मितिले दुई महिना भित्रमा गरिने छ र त्यसपछिको वार्षिक साधारण सभाहरु आर्थिक वर्ष समाप्त भएको मितिले २ (दुई) महिना भित्र गरिने छ ।

४. यस संस्थाको वार्षिक साधारण सभा गर्नको लागि कम्तीमा १५ दिन अगावै र विशेष साधारण सभा गर्नका लागि कम्तीमा ७ दिन अगावै सभा हुने स्थान, मिति, समय र छलफल गर्ने विषय खोली सबै साधारण सदस्यहरुलाई अनिवार्य रुपले सूचना दिइनेछ ।

५. उप-दफा ४ बमोजिम बोलाइएको साधारण सभा वा विशेष साधारण सभामा विधानको दफा १८ बमोजिमको गण पूरक संख्या नपुगी सभा हुन नसकेमा कम्तीमा ७ (सात) दिनको म्याद दिई पुनः साधारण सभाको बैठक बोलाइने छ ।

६. साधारण सभा र विशेष साधारण सभाको छुट्टा छुट्टै निर्णय पुस्तिका राखिने छ ।

७. सभाका अधिकांश सदस्यले आवश्यक ठानेमा साधारण र विशेष सभा विद्युतीय माध्यमबाट पनि संचालन गर्न सकिनेछ र सो को निर्णय कार्य समितिले गर्नेछ ।

१२. साधारण सभाको काम, कर्तव्य र अधिकार:- साधारण सभाको काम, कर्तव्य र अधिकार देहाय बमोजिम हुनेछ ।

क. कार्य समितिले पेश गरेको योजना कार्यक्रमहरु र वार्षिक बजेट पारित गर्ने ।

ख. लेखा परीक्षकबाट प्राप्त भएको वार्षिक लेखा परीक्षण-प्रतिवेदन माथि छलफल गरी अनुमोदन गर्ने र लेखा परीक्षण प्रतिवेदनबाट देखिएका अनियमित बेरुजु रकमहरु माथि छलफल गरी नियमित गर्न नमिल्ने बेरुजु रकमहरु अशुल उपर गरी फछ्यौट गर्नको लागि कार्य समितिलाई निर्देशन दिने ।

ग. आगामी बर्षको लागि लेखा परीक्षकको नियुक्ति गर्ने ।

घ. संस्थाको वार्षिक कार्य प्रगति विवरण र संस्थाले गरेको कार्यहरूको मूल्याङ्कन गरी कार्य समितिलाई आवश्यक निर्देशन दिने ।

ङ. संस्थाको कार्य समितिका पदाधिकारीहरूको पदावधि पुगेको अवस्थामा कार्य समितिका पदाधिकारीहरूको विधान बमोजिमको प्रक्रिया अन्तर्गत रही निर्वाचन गर्ने ।

च. कार्य समितिद्वारा पेश भएका विधान संशोधन, नियम तथा विनियम स्वीकृत गर्ने ।

छ. मानार्थ सदस्यता प्रदान गर्ने ।

ज. कार्य समितिबाट संस्थाको हित अनुकूल भएका काम-कारवाहीहरूको औचित्य हेरी अनुमोदन गर्ने ।

झ. संस्थाको आफ्नै आन्तरिक श्रोतबाट व्यहोर्ने गरी कार्य समितिले पेश गरेको कर्मचारीहरूको दरवन्दी, पारिश्रमिक भत्ता तथा अन्य सुविधाहरूमा आवश्यकता अनुरूप स्वीकृति प्रदान गर्ने ।

१३. कार्य समितिको गठन:-

१. साधारण सभाका सदस्यहरूबाट निर्वाचित देहाय बमोजिमको पदाधिकारीहरू रहने १५ सदस्यीय एक कार्य समिति गठन गरिने छ ।

अध्यक्ष	-	१
उपाध्यक्ष	-	१
महासचिव	-	१
सचिव	-	१
कोषाध्यक्ष	-	१
सदस्य	-	१०

२. कार्य समितिको कार्यकाल २ वर्षको हुनेछ ।

३. वार्षिक साधारण सभा हुनुभन्दा अगावै कार्य समितिमा रहेको कुनै सदस्यको पद रिक्त हुन आएमा बाँकी अवधिका लागि कार्य समितिका सदस्यको मनोनयन समितिद्वारा गर्न सकिनेछ । यसरी सो पदमा निर्वाचन भएको सदस्यको कार्यकाल जुन सदस्य पद रिक्त भएको हो, सो सदस्य बाँकी कार्यकाल सम्मका लागि मात्र हुनेछ तर अन्य पदहरूको लागि विधान बमोजिम बाँकी अवधिको निमित्त निर्वाचन प्रक्रियाद्वारा पद पूर्ति गरिनेछ ।

४. कार्य समितिको बैठक आवश्यकता अनुसार अध्यक्षले बोलाउने छ । तर कार्य समितिको पदाधिकारीहरुको जम्मा संख्याको ५१% ले बैठक बोलाउन माग गरेमा अध्यक्षले कार्य समितिको बैठक १५ दिन भित्र बोलाउनु पर्नेछ ।

५. कार्य समितिका पदाधिकारीहरुको कुल संख्याको ५१% पदाधिकारीहरु उपस्थित नभै कार्य समितिको बैठक बस्ने छैन ।

६. कार्य समितिको बैठकमा अध्यक्षले अध्यक्षता गर्नेछ र निजको अनुपस्थितिमा उपाध्यक्षले र उपाध्यक्षको पनि अनुपस्थिति रहेमा बैठकमा उपस्थित सदस्यहरुले छानेको वा जेष्ठ सदस्यले अध्यक्षता गर्नेछ ।

७. कार्य समितिको बैठकमा बहुमतको निर्णय मान्य हुनेछ र मत बराबर भएमा अध्यक्षले आवश्यकता अनुसार अन्य संस्थापक सदस्यको राय लिई निर्णायक मत दिन सक्नेछ ।

८. कार्य समितिको बैठकमा छलफल भएको विषयहरुको छुट्टै निर्णय किताबमा लेखी राखिने छ र सो निर्णय विवरणमा बैठकमा उपस्थित सम्पूर्ण सदस्यहरुले सही गर्नु पर्नेछ तर निर्णयमा असहमति जनाउनेहरुले कैफियत खोली सही गर्नु पर्नेछ ।

९. संस्थाले गर्ने भनिएको सम्पूर्ण कार्य कार्य समितिको निर्णयबाट हुनेछ ।

१०. माथिका दफाहरुमा जुनसुकै कुरा लेखिएको भएता पनि कार्य समितिले गर्न पाउने कुनै कार्यको सम्बन्धमा कार्य समितिका सबै पदाधिकारीहरु लिखित रुपमा सहमत भएमा त्यस्तो सहमतिलाई निर्णय पुस्तिकामा संलग्न गरी त्यस्तो काम बैठक विना पनि गर्न सकिने छ । उपरोक्त बमोजिमको सहमतिलाई कार्य समितिको बैठकको निर्णय सरह मानिने छ ।

११. कार्य समितिको बैठक सामान्यतया १ महिनामा एक पटक बस्नेछ ।

१४. कार्य समितिको काम, कर्तव्य र अधिकार:- कार्य समितिको काम, कर्तव्य र अधिकार देहाय बमोजिम हुनेछ ।

१. संस्थाको अगामी वर्षको बार्षिक कार्यक्रम तथा अनुमानित बजेट बनाई साधारण सभामा प्रस्तुत गर्ने ।

२. विधान बमोजिमको व्यवस्था पालना गरी साधारण सभाको निर्णय कार्यान्वयन गर्ने गराउने ।

३. संस्थाको हितमा हुने कार्यक्रमहरु सञ्चालन गर्ने ।

४. साधारण सभा प्रति उत्तरदायी रहने ।

५. संस्थाको उद्देश्य प्राप्तिका लागि उपलब्ध साधन र श्रोतको अधिकतम उपभोग र प्रयोग गर्ने ।

६. संस्थाको कार्य सम्पादन गर्न कार्य योजना बनाउने, श्रोत जुटाउने, कार्यान्वयन, सुपरीवेक्षण र अनुगमन गर्ने ।
७. संस्थाको कोष र सम्पत्ति सुरक्षित तरिकाले राख्न लगाउने र बैंक खाता खोली सञ्चालन गर्ने ।
८. संस्थाको कर्मचारीहरुको सेवा शर्त र सुविधा आदी सम्बन्धी कर्मचारी नियमावली बनाई साधारण सभाबाट स्वीकृत गराई लागु गर्ने गराउने ।
९. संस्थाको उद्देश्य परिपूर्तिको लागि आफ्नो कार्य अवधिमा उपयुक्त व्यक्तिहरुको सल्लाहकार समितिका अन्य समिति, उप-समिति गठन गर्ने र आवश्यकता अनुरूप कार्यको बाँडफाँड गरी दिने ।
१०. संस्थाको नेतृत्वदायी भूमिका निर्वाह गर्ने ।

१५. पद त्याग गर्न सक्ने:- अध्यक्षले उपाध्यक्ष मार्फत कार्य समिति समक्ष र उपाध्यक्ष तथा अन्य पदाधिकारीहरुले अध्यक्ष समक्ष राजीनामा दिई पद त्याग गर्न सक्ने छन् ।

१६. अन्य समितिहरु:

१. यस विधानको परिधी भित्र रहेर संस्थाको कार्य सञ्चालनको लागि कार्य समितिले आवश्यकता अनुसार अन्य समिति वा उप-समिति गठन गर्न सक्ने छ र त्यसको जानकारी साधारण सभालाई दिइनेछ ।
२. उप-समितिको कार्यहरु कार्य समितिले तोकिए बमोजिम हुनेछ ।
३. कार्य समितिले यस संस्थाका सदस्य नभएका व्यक्तिलाई पनि उपसमितिमा मनोनयन गर्न सक्नेछ ।

परिच्छेद-५

पदाधिकारीहरुको काम, कर्तव्य र अधिकार

१७. पदाधिकारीहरुको काम, कर्तव्य र अधिकार:- कार्य समितिका पदाधिकारीहरुको काम, कर्तव्य र अधिकार देहाय बमोजिम हुनेछ ।

१. अध्यक्षको काम, कर्तव्य र अधिकार:-

- क. समिति र सभाको बैठकको अध्यक्षता गर्ने, बैठक सञ्चालन गर्ने ।
- ख. निर्णायक मत दिने ।
- ग. संस्थाको तर्फबाट प्रतिनिधित्व गर्ने वा प्रतिनिधि तोक्ने ।
- घ. संस्थाको नेतृत्व दिने ।
- ङ. आवश्यकता अनुसार बैठक बोलाउन महासचिवलाई निर्देशन दिने ।

- च. अन्य पदाधिकारी एवं सदस्यहरुलाई कामको बाँडफाँड गर्ने ।
- छ. अभिलेख प्रमाणित गर्ने ।
- ज. नीति तथा कार्यक्रमको लागि बजेट प्रस्ताव गर्ने।

२. उपाध्यक्षको काम, कर्तव्य र अधिकार:-

- क. अध्यक्षलाई सहयोग गर्ने ।
- ख. अध्यक्षले दिएको जिम्मेवारी पूरा गर्ने ।
- ग. अध्यक्षको अनुपस्थितिमा निजको कार्य गर्ने ।

३. महासचिवको काम, कर्तव्य र अधिकार:-

- क. संस्थाको सचिवालयको रेखदेख र संचालन गर्ने ।
- ख. अध्यक्षको निर्देशन अनुसार बैठक र सभा बोलाउने ।
- ग. अभिलेख बनाउने र सुरक्षित राख्ने ।
- घ. अध्यक्षले दिएको अन्य जिम्मेवारी पुरा गर्ने ।
- ङ. बैठकमा प्रस्तावहरु पेश गर्ने ।
- च. संस्थाले तोके बमोजिम कार्य गर्ने ।

४. सचिवको काम कर्तव्य र अधिकार

- क. महासचिवलाई सहयोग गर्ने।
- ख. महासचिवले दिएको जिम्मेवारी पुरा गर्ने।
- ग. महासचिवको अनुपस्थितिमा निजको कार्य गर्ने।
- घ. संस्थाले तोके बमोजिम कार्य गर्ने ।

५. कोषाध्यक्षको काम, कर्तव्य र अधिकार:-

- क. संस्थाको कोषको रेखदेख र सञ्चालन गर्ने ।
- ख. साधारण सभामा बार्षिक कार्यक्रम र बजेट पेश गर्ने ।

ग. लेखा दुरुस्त राख्ने ।

घ. नियमित रुपमा बार्षिक लेखापरीक्षण गराउने ।

६. सदस्यहरुको काम, कर्तव्य र अधिकार:-

क. समितिको बैठकमा सक्रिय सहभागिता जनाउने ।

ख. संस्थाको कार्यमा रचनात्मक भूमिकाको निर्वाह गर्ने ।

ग. अध्यक्षले दिएको अन्य जिम्मेवारी पुरा गर्ने ।

घ. विभिन्न विभागहरुमा रहेर विभागीय जिम्मेवारी पुरा गर्ने ।

छ. कार्य समितिको बैठकबाट पारित गराई पदाधिकारीलाई कुनै विशेष जिम्मेवारी तोक्न वा हेरफेर गर्न सकिनेछ ।

१८. गण पूरक संख्या:- कुल सदस्य संख्याको ५१ % (एकाउन्न) प्रतिशत साधारण सदस्यहरुको उपस्थित नभै साधारण सभाको काम कारवाही हुने छैन ।

परिच्छेद-६

आर्थिक व्यवस्था

१९. संस्थाको कोष:-

१. संस्थाको आफ्नो एउटा छुट्टै कोष हुनेछ र सो कोषमा देहाय बमोजिमको प्राप्त रकमहरु जम्मा हुनेछन्:-

क. सदस्यता वापत प्राप्त प्रवेश शुल्क र सदस्यता शुल्कको रकम ।

ख. कसैले स्वेच्छाले दिएको अनुदान, सहायता वापत प्राप्त रकम ।

ग. विदेशी संस्था व्यक्ति वा अन्तरराष्ट्रिय संघ संस्थाबाट सहयोग वापत प्राप्त रकम ।

घ. स्थानीय निकायबाट प्राप्त अनुदान वा सहयोग वापत प्राप्त रकम ।

ङ. नेपाल सरकारबाट प्राप्त अनुदान रकम ।

च. बैंकबाट प्राप्त हुने व्याज रकम ।

छ. संस्थाले आय आर्जन परियोजना सञ्चालन गरि प्राप्त गरेको रकम ।

ज. संस्थाले मानवीय तथा भौतिक स्रोत साधानको सेवा दिए वापत प्राप्त भएको रकम ।

२. विदेशी संघ संस्था वा व्यक्तिबाट आर्थिक सहयोग तथा अनुदान लिने भए संस्थाले समाज कल्याण परिषद् ऐन २०४९ को दफा १६ बमोजिम पुर्व स्वीकृति लिनेछ ।

३. संस्थामा प्राप्त रकम स्थानीय बैंकमा जम्मा गरी बैंक खाता सञ्चालन गरिने छ ।

२०. खाता सञ्चालन:- संस्थाको बैंक खाता कोषाध्यक्ष(अनिवार्य) र अध्यक्ष वा महासचिव मध्य एक गरी दुई जनाको संयुक्त दस्तखतबाट सञ्चालन हुनेछ ।

२१. कोषको रकम खर्च गर्ने तरिका:- संस्थाको कोषमा जम्मा भएको रकम खर्च गर्दा देहाय बमोजिम तरिका अपनाई खर्च गरिने छ ।

क. संस्थाको वार्षिक बजेट योजना र कार्यक्रम स्वीकृत नगरी कोषबाट खर्च गर्न सकिने छैन ।

ख. साधारण सभाबाट पारित बजेट र कार्यक्रमको अधिनमा रही कोषबाट रकम खर्च गर्न सकिनेछ ।

ग. कोषबाट खर्च भएको रकमको आर्थिक प्रतिवेदन साधारण सभामा अनिवार्य रुपले पेश गर्नु पर्नेछ ।

घ. कोषको रकम खर्च गर्दा तोकिए बमोजिम खर्च गर्नुपर्ने छ ।

२२. संस्थाको लेखा र लेखा परीक्षण:-

क. संस्थाको आय व्ययको लेखा प्रचलित कानून बमोजिम स्पष्ट तवरले राखिने छ ।

ख. संस्थाको लेखा परीक्षण प्रचलित कानून बमोजिम रजिष्टर्ड लेखा परीक्षकबाट हुनेछ ।

ग. नेपाल सरकार वा स्थानीय अधिकारीले चाहेमा जुनसुकै बखतमा पनि आफै वा मातहतका कर्मचारिहरु खटाई संस्थाको हिसाब किताब जाँच गर्न गराउन सक्नेछ ।

घ. लेखा परीक्षकको नियुक्ति साधारण सभाबाट हुनेछ । तर प्रथम वार्षिक साधारण सभा नभएसम्म लेखा परीक्षकको नियुक्ति कार्य समितिबाट हुनेछ ।

ड. संस्थाको लेखा परीक्षण प्रतिवेदन र वार्षिक कार्य प्रगति विवरण १/१ प्रति स्थानीय अधिकारी, समाज कल्याण परिषद् र सम्बन्धित निकायमा पेश गरिने छ ।

परिच्छेद-७

निर्वाचन, अविश्वासको प्रस्ताव, विधान संशोधन सम्बन्धी व्यवस्था

२३. निर्वाचन सम्बन्धी व्यवस्था-

- क. कार्य समितिको निर्वाचन प्रयोजनको लागि बढिमा ७ जनाको एक निर्वाचन समिति कार्य समितिको सहमतिद्वारा गठन गरिने छ ।
- ख. निर्वाचन समितिले प्रचलित कानूनको परिधी भित्र रहेर निर्वाचन कार्यविधि आफै व्यवस्थित गर्नेछ ।
- ग. निर्वाचन सम्बन्धी विवाद उत्पन्न भएमा विवादको टुङ्गो निर्वाचन समितिले गरेको निर्णय नै अन्तिम हुनेछ ।
- घ. निर्वाचन सम्पन्न भई मत गणना सम्पन्न भई नयाँ कार्यसमितिको चयन भए पछि निर्वाचन समिति विघटन हुनेछ ।

२४. उम्मेदवार हुने योग्यता:-

- १. कार्य समितिको उम्मेदवार हुन देहाय बमोजिमको योग्यता पुगेको हुनु पर्नेछ ।
 - क. १८ वर्ष उमेर नाघी ४० नकाटेको ।
 - ख. दफा ७ बमोजिम योग्यता पुगेको र संस्थाको सदस्य रहेको ।
- २. कुनै पनि व्यक्ति जम्मा ४ कार्यकाल भन्दा बढी कार्य समितिमा मनोनयित हुन सक्ने छैन ।
- ३. दफा २ मा जे लेखिएको भए पनि लगातार २ (दुई) कार्यकाल भन्दा बढी कार्य समितिमा कोही पनि मनोनयित हुन सक्ने छैन ।

२५. अविश्वासको प्रस्ताव:-

- १. अविश्वासको प्रस्ताव लिखित रुपमा कुन कुन पदाधिकारीको विरुद्धमा हो स्पष्ट खुलाई देहाय बमोजिमको रित पुर्‍याई संस्थामा दर्ता गर्नु पर्नेछ ।
 - क. नेपाली भाषामा शिष्ट शब्दको प्रयोग गरी लेखिएको हुनु पर्छ ।
 - ख. प्रस्तावको विषय स्पष्ट र व्यावहारिक हुनु पर्छ ।
 - ग. साधारण सभा सदस्यहरु मध्येबाट कम्तीमा १/४ (एक चौथाई) सदस्यहरुको प्रष्ट नाम थर र ठेगाना सहित खुलाई सही भएको हुनु पर्छ ।

घ. यसरी प्रस्ताव ल्याउदा सम्भव भए सम्म साधारण सदस्य कायम भएका कम्तिमा १ (एक) संस्थापक सदस्यको सहमति आवश्यक रहनेछ । तर, संस्थापक सदस्य कोहि पनि साधारण सदस्य बहाल नरहेमा यो उपदफा बाध्यकारी रहने छैन ।

२. उपदफा १ बमोजिम संस्थामा दर्ता भएको अविश्वासको प्रस्ताव स्पष्ट विषय खुलाई साधारण सभा वा विशेष साधारण सभा बस्ने स्थान, मिति र समय समेत तोकी संस्थाको साधारण सभाको सम्पूर्ण पदाधिकारी र सदस्यहरुलाई विधानको दफा ११ (४) बमोजिम साधारण सभा वा विशेष साधारण सभा बस्ने सूचना दिइने छ ।

३. अविश्वासको प्रस्ताव माथि छलफलको प्रक्रिया:-

क. साधारण सभा अध्यक्षता गर्ने व्यक्तिले साधारण सभामा उप-दफा १ बमोजिमको प्रस्ताव पेश गर्न अनुमति दिनेछ र प्रस्ताव पेश गर्ने सदस्यहरु मध्ये १ जनाले अविश्वासको प्रस्ताव ल्याउनु पर्ने कार्य सहितको आफ्नो अभिमत सभा समक्ष प्रस्तुत गर्नेछ ।

ख. उप-दफा ३ (क) बमोजिम अविश्वासको प्रस्ताव, पक्षका सदस्यले आफ्नो अभिमत प्रस्तुत गरेपछि सो प्रस्ताव उपर मत प्रकट गर्न चाहने बढीमा अन्य तीन जना सदस्यहरुलाई अध्यक्षले अभिमत प्रकट गर्न अनुमति दिन सक्नेछ ।

ग. उप-दफा (१) बमोजिम अविश्वासको प्रस्ताव जुन पदाधिकारीहरु विरुद्ध प्रस्तुत गरिएको हो, अध्यक्षता गर्ने व्यक्तिले ती पदाधिकारीहरुलाई आफ्नो सफाई पेश गर्ने मौकाको लागि आफ्नो भनाईहरु राख्न अनुमति दिइने छ ।

४. अविश्वासको प्रस्ताव माथि निर्णय:-

१. अविश्वासको प्रस्ताव उपर आफ्नो भनाई प्रस्तुत गर्ने क्रम समाप्त भएपछि अध्यक्षता गर्ने व्यक्तिले सो अविश्वासको प्रस्तावको बहुमत पक्ष वा विपक्षमा छ भन्ने निर्णयको लागि गोप्य मतदान गराएर अविश्वासको प्रस्तावको निर्णयको घोषणा गर्नेछ ।

२. साधारण सभाको कुल सदस्य संख्याको २/३ (दुई तिहाई) बहुमतले अविश्वासको प्रस्ताव पारित हुनेछ । त्यस्तो प्रस्ताव पारित भएमा प्रस्तावित पक्षका व्यक्तिहरु पद मुक्त हुनेछन् ।

३. निर्वाचित भएको ६ महिना नपुगी वा प्रस्ताव विफल भएको ६ महिना नपुगी त्यस्तो व्यक्ति उपर पुनः अविश्वासको प्रस्ताव ल्याउन पाइने छैन ।

२६. विधान संशोधन:- कुल सदस्य संख्याको २/३ (दुई तिहाई) साधारण सभा सदस्यहरुले अनुमोदन गरे पश्चात मात्र संस्थाको कुनै दफा संशोधन वा खारेजको लागि स्थानीय अधिकारी समक्ष सिफारिस गरी पठाउनु पर्नेछ । स्थानीय अधिकारीबाट स्वीकृत भए पश्चात मात्र संस्थाको कुनै दफा संशोधन वा खारेज भएको मानिने छ ।

२७. नियम बनाउन सक्ने:-

क. संस्थाले आफ्नो कार्य सम्पादन गर्ने सन्दर्भमा आवश्यक नियम बनाउन सक्नेछ र सो नियम साधारण सभाबाट पारित गराई लागु हुनेछ र स्थानीय अधिकारीलाई सो को जानकारी दिनु पर्नेछ ।

ख. यो विधान र विधान अन्तर्गत बनेको नियमको अधीनमा रही संस्थाको कार्य सञ्चालन र उद्देश्य कार्यान्वयनका लागि कार्य समितिले कर्मचारी व्यवस्था र आर्थिक प्रशासन सम्बन्धी विनियम बनाई लागू गर्न सक्नेछ । त्यस्तो विनियमहरु साधारण सभाबाट अनुमोदन गराउनु पर्नेछ ।

२८. कर्मचारीको व्यवस्था:-

क. संस्थाको दैनिक कार्य सञ्चालन र योजना तथा कार्यक्रम सञ्चालनको लागि कर्मचारी दरवन्दी सिर्जना, पारिश्रमिक, भत्ता तथा अन्य सुविधा र कर्मचारीको सेवा शर्तहरु अपनाउनु पर्ने कार्यविधि तोकिए बमोजिम हुनेछ ।

ख. संस्थाले विदेशी सहयोग प्राप्त गरी संस्थाको संचालन, कार्यान्वयन गर्न विदेशी सल्लाहकार वा स्वयम सेवक राख्ने भएमा निजले काम गर्ने अवधि, पुर्‍याउने सेवा, कामको औचित्य, सुविधा र तिनको योग्यता समेतको विवरण खुलाई समाज कल्याण परिषदबाट पूर्व स्वीकृति लिइनेछ ।

२९. संस्था खारेजी:-

१. साधारण सभाले आवश्यक देखेमा विशेष प्रस्ताव पारित गरी संस्था खारेजी गर्न सक्नेछ ।

२. दफा १ बमोजिम को विशेष प्रस्ताव ल्याउदा पदमा बहाल रहेका कम्तिमा १/३ तिहाई संस्थापक सदस्यको सहमति आवश्यक हुनेछ । तर, संस्थापक सदस्य कोहि पनि साधारण सदस्य बहाल नरहेमा यो उपदफा बाध्यकारी रहने छैन ।

३. उपदफा १ बमोजिम संस्थाको खारेजीको प्रस्ताव पारित गर्दा साधारण सभाले खारेजीको कामका लागि लेखा परीक्षकहरु नियुक्त गर्न सक्नेछन् ।

४. उपदफा २ बमोजिम नियुक्त लिक्विडेटर र लेखा परीक्षकहरुको पारिश्रमिक साधारण सभाले तोकिए बमोजिम हुनेछ ।

५. यसरी कारणवश संस्था विघटन भई खारेज भएमा संस्थाको दायित्वको फरफारक गरी बाँकी रहने सम्पूर्ण जायजेथा नेपाल सरकारको हुनेछ ।

३०. व्याख्या:- यो विधान र विधान अन्तर्गत बनेको नियम विनियमको व्याख्या गर्ने अधिकार कार्य समितिलाई हुनेछ ।

३१. गोप्यता भंग गर्न नहुने:- यस संस्थाका कुनैपनि पदाधिकारी वा सदस्यले संस्थाको अहित हुने कार्य गर्नु हुदैन । कार्य समितिका पदाधिकारी वा साधारण सभाका सदस्यहरुको बैठक वा साधारण सभामा असभ्य व्यवहार प्रकट गर्न पाईने छैन ।

३२. ऐन अनुसार हुने:- यस विधानमा उल्लेख नभएका कुराहरु कानून बमोजिम हुनेछ र संस्था दर्ता ऐन, नियम र प्रचलित कानूनसँग बाझिन गएमा बाझिएको हदसम्म स्वतः निष्कृत हुनेछन् ।

३३. निर्देशनको पालना:- नेपाल सरकार वा स्थानीय अधिकारीले समय समयमा दिएको निर्देशनको पालना गर्नु संस्थाको कर्तव्य हुनेछ ।

३४. तदर्थ समिति:-

१. यो संस्था स्थापना गरी दर्ता गराउनको लागि गठित तदर्थ समितिले ६ महिनाभित्र साधारण सभा बोलाई विधान अनुसारको निर्वाचन समितिको गठन गरी नयाँ कार्य समितिको निर्वाचन गराउनेछ र सो को जानकारी स्थानीय अधिकारीलाई दिइने छ ।

२. प्रथम पटक निर्वाचन सम्पन्न नभएसम्मको अवस्थामा कार्य समितिले गरेका काम कारवाहीहरु यसै विधान सरह भएको मानिने छ ।

३५. उत्तरदायित्व :-

कार्यसमितिका सदस्य एवं पदधिकारीहरु र कर्मचारीहरुले समितिको कामकाज गर्दा असल नियतले गरेको काम कारवाहीमा कुनै हानी नोक्सानी हुन गएमा व्यक्तिगत रुपले जवाफदायी हुनपर्ने छैन ।

३६. बचाउ :-

१. यो विधान स्वीकृत भएपछि विधानमा उल्लेखित प्रक्रिया अनुसार नयाँ कार्यसमितिको निर्वाचन नहुदा सम्म विधान स्वीकृत गर्दा तत्काल कायम रहेका सदस्यहरुले कार्यसमितिको काम, कर्तव्य र अधिकारको प्रयोग गर्नेछ ।

२. यस विधानमा उल्लेख भएका वा नभएका सवालमा कुनै विवाद श्रृजना भएको हकमा कार्यसमितिको दुई तिहाई बहुमतको निर्णयबाट बाधा अड्काउ फुकाउने, विधानको व्याख्या गर्ने र कार्यान्वयन गर्ने/गराउने अधिकार केन्द्रीय कार्यसमितिलाई हुनेछ ।

३७. सल्लाहकार:

संस्थाको हितको लागि विभिन्न विज्ञहरुलाई कार्यसमितीको निर्णयबाट सल्लाहकारको रुपमा राख्न सकिनेछ । सल्लाहकारहरुको पदावधि २ वर्षको हुनेछ र कार्यसमितीको निर्णयबाट सल्लाहकारहरु फेरबदल गर्न सकिनेछ । सल्लाहकारहरुको संख्या समेत कार्यसमितीले निर्धारण गर्नेछ । सल्लाहकार समाज कल्याण परिषद को पूर्व स्वीकृति लिएर विदेशी नागरिकहरुलाई पनि दिन सकिने छ ।

३८. हामी तपसिलका निम्न संस्थापकहरु यस विधान बमोजिम कार्य गर्न मञ्जुर भई निम्न साक्षीको रोहवरमा विधानमा सहीछाप गर्दछौ ।